

برصغیر میں علم اصول فقہ کا ارتقاء

(چودھویں صدی ہجری)

ڈاکٹر فاروق حسن

اسٹنٹ پروفیسر، ہیومنٹیز ڈیپارٹمنٹ این ای ڈی یونیورسٹی، کراچی

Abstract

The works of usul al-fiqh (principles of Islamic Jurisprudence) describe how the sources of ethical and legal knowledge are evaluated and interpreted, and how new laws might be derived when the sources seem to provide no answer. Muslim jurists have been composing usul works for over a millennium, and the science of usul has developed a detailed and sophisticated system of ethical and legal justification and derivation. This paper explores how the complexity of Islamic legal heritage made accessible to a wider range of people by Religious Scholars of Sub-continent. Despite the fact that most of the work was related to Shuruh (Commentaries) Hawashi (foot-notes) and Taliqat etc. on many previous textbooks of usul, The induction of Kalaam and Balagha in the Genre of Usul al-fiqh with classical discourse was also obvious in their works of usul. Juristic diversity was appreciated by people of Sub-Continent but Hanafi scholars contribution in usul was dominated for many reason. This paper is based on qualitative, historical, archival and descriptive research, discusses production of great works in Usul al-fiqh (principles of Islamic Jurisprudence) by Muslim scholars of Sub-Continent, and covers the period from 1882 A.D-1979 A.D, contains the authors brief treaties in chronological order.

key Words: Usul al-fiqh, Sub-continent, ethical and legal, Scholars, Heritage

چودھویں صدی ہجری (۱۸۸۲ء - ۱۹۷۹ء) میں برصغیر کے مسلمان تاریخ کے ایک نئے دور اور تجربے سے گزرے۔ جنگ عظیم اول و دوم شروع ہو کر ختم ہوئیں، خلافت عثمانیہ اور پھر برطانوی عہد کا خاتمہ ہوا، ہندوستان کی تقسیم اور پاکستان کا قیام عمل

میں آیا۔ ۱۹۱۳ء/۱۳۳۱ھ میں مچلی بازار کانپور کی مسجد میں احتجاج کرنے والوں اور پُر امن جلوس کے شرکاء پر برطانوی فوج کی گولیوں سے ۷۰ مسلمان شہید ہو گئے اور بے شمار کو گرفتار کیا گیا مقدمات قائم کئے گئے۔ ۱۹۱۹ء/۱۳۳۷ھ میں برطانوی حکومت نے مالابار کے مولہ مسلمانوں پر تحریک آزادی ہند میں حصہ لینے کی پاداشت میں مظالم کئے۔ ۱۹۲۶ء/۱۳۴۴ھ میں مہاسبائیوں اور آریا سماجیوں نے شدھی سنگھٹن تحریک شروع کی جس کا مقصد مسلمانوں کو ہندو بنانے کی کوشش کرنا اور اسلام کا مذاق اڑانا تھا۔ ان نامساعد حالات کے باوجود برصغیر کے علماء و مشائخ نے فن اصول فقہ میں گرانقدر خدمات انجام دیں۔ اس مقالہ میں چودھویں صدی ہجری کے ان اصولیین کی خدمات کا جائزہ لیا گیا ہے جن کی تحریری خدمات کی کسی ذریعے سے ہمیں اطلاع ہو سکی۔ اور ساتھ ہی بعض کتابوں سے متعلق مختصر اشروح و حواشی کے تفصیلی مراجع کی نشاندہی کرنے پر اکتفاء کیا گیا ہے۔ اس مقالہ میں اہل اصول کو ان کی تاریخ وفات کی ترتیب کے لحاظ سے بیان کیا گیا ہے۔

امیر علی بن معظم علی الحسینی علیہ السلام آبادی لکھنؤی (۱۲۷۴ھ-۱۳۰۰ھ بعدہ) (یا ۱۳۳۷ھ) نے لکھنؤ میں سکونت اختیار کی اور وہیں وفات پائی۔ قاضی بشیر الدین عثمانی الفتوحی وغیرہ سے اصول و کلام و منطق و حکمت کی تعلیم حاصل کی۔ علم حدیث دہلی میں محدث نذیر حسین دہلوی (متوفی ۱۳۲۰ھ) سے حاصل کیا۔ تیس برس تک ندوۃ العلماء لکھنؤ سے وابستہ رہے۔ مطبع نول کشور سے وابستہ ہو کر کتابوں کی تصحیح اور ان پر حاشیہ لکھنے کی خدمات بھی انجام دیتے رہے انہوں نے ہندوستان کے مختلف مدارس اور جدہ میں تدریس کی۔ انہوں نے ”التوضیح والتلویح“ پر ایک مفصل حاشیہ لکھا۔ (۱) التَّنْقِیْحُ مَتْنُ ہے جو صدر الشریعہ الاصفہانی، عبید اللہ بن مسعود تاج الشریعہ (متوفی ۷۷۷ھ/۱۳۴۶ء) نے لکھا۔ التوضیح اس متن کی شرح ہے جو خود صاحب متن صدر الشریعہ الاصفہانی نے لکھی۔ بعد میں علامہ سعد الدین الفتازانی شافعی (متوفی ۹۲۷ھ/۱۳۸۹ء) نے ”التلویح فی کشف حقائق التَّنْقِیْح“ کے نام سے ”التَّنْقِیْح“ کی شرح لکھی ان تینوں یعنی ”التَّنْقِیْحُ وَالتَّوْضِیْحُ وَالتَّلْوِیْحُ“ پر کثرت سے حواشی، اشروح و تعلیقات لکھے گئے صر ف ”التلویح“ پر حواشی و تعلیقات کی تعداد کم از کم ۵۷ ہے۔ (۲) جبکہ ”التَّنْقِیْحُ وَالتَّوْضِیْحُ“ پر اشروح و حواشی و تعلیقات کی تعداد کم از کم ۲۵ ہے۔ (۳)

واضح رہے کہ التَّنْقِیْحُ وَالتَّوْضِیْحُ وَالتَّلْوِیْحُ پر برصغیر پاک و ہند کے متعدد علمائے کرام نے ان پر اشروح، شرح الشرح، حواشی و تعلیقات وغیرہ لکھے۔ مثلاً: جمال الدین دہلوی، عبد اللہ بن محمد حسین (متوفی ۷۵۰ھ/۱۳۴۹ء) معروف بہ نقرہ کار نے التَّنْقِیْحُ کی شرح لکھی اور اس کی اہمیت کو پیش نظر رکھتے ہوئے زین الدین قاسم بن قطلوبغا حنفی (متوفی ۸۷۹ھ/۱۴۷۷ء) نے اس شرح پر حاشیہ لکھا۔ (۴) شاہ وجیہ الدین احمد بن سید نصر اللہ بن سید عماد الدین بن سید عطاء الدین گجراتی (متوفی ۹۹۸ھ/۱۵۸۹ء) نے حاشیہ علی التلویح لکھا۔ (۵) سید ابو ظفر ندوی نے اپنے مضمون ”حضرت شاہ وجیہ الدین علوی“ میں اس حاشیہ کا مختصر تعارف پیش کیا ہے جو مارچ ۱۹۳۳ء/ذیقعدہ ۱۳۵۱ھ میں معارف اعظم گڑھ ہندوستان سے شائع ہوا۔ شیخ یعقوب بن حسن صرمی کشمیری (متوفی ۱۰۰۳ھ/۱۵۹۴ء)۔ (۶) عبد الحکیم بن شمس الدین محمد ملک العلوی سیالکوٹی حنفی (متوفی ۱۰۶۷ھ/۱۶۵۶ء) نے حواشی علی التلویح علی المقدمات الاربع تالیف کئے۔ (۷) عبد اللہ بن عبد الحکیم بن شمس الدین سیالکوٹی حنفی (متوفی ۱۰۸۰ھ یا ۱۰۹۳ھ) نے

شرح التنقیح اور التصریح بغوامص التلویح تالیف کی۔ (۸) جمال الدین بن رکن الدین العمری چشتی گجراتی (متوفی ۱۱۲۴ھ/۱۷۱۲ء) نے التلویح پر حاشیہ لکھا۔ (۹) امان اللہ بن نور اللہ بن الحسین بناری حنفی (متوفی ۱۱۳۳ھ/۱۷۲۰ء) نے حواشی علی التلویح لکھے۔ (۱۰) امین اللہ بن احمد لکھنوی حنفی (متوفی ۱۲۵۳ھ/۱۸۳۷ء) نے حاشیہ علی التلویح لکھا۔ (۱۱) اور نور الدین بن محمد صالح احمد آبادی گجراتی حنفی (متوفی ۱۱۵۵ھ/۱۷۴۲ء) وغیرہ نے بھی حواشی لکھے۔ (۱۲) سید حیدر علی رضوی لکھنوی (متوفی ۱۳۰۲ھ/۱۸۸۴ء) شیعہ عالم و مجتہد تھے۔ اپنے والد سے ابتدائی تعلیم حاصل کی، زبدۃ الأصول، تہذیب الأصول اور مسلم الثبوت مولوی احمد علی محمد آبادی سے پڑھیں۔ لکھنؤ کے مدرسہ ایمانیہ میں تدریس کی، علم معقول و منقول اور شعر و ادب میں مہارت رکھتے تھے۔ انہوں نے زبدۃ الاصول کی شرح لکھی۔ (۱۳)

ابوالحسنات، محمد عبدالحی بن محمد عبدالحلیم بن محمد امین فرنگی محلی لکھنوی حنفی (۱۲۶۴ھ-۱۳۰۴ھ/۱۸۴۸ء-۱۸۸۶ء) باندہ (اثر پردیش) میں پیدا ہوئے اور لکھنؤ میں وفات و تدفین ہوئی۔ انہوں نے اپنے والد، ماموں اور دوسرے اساتذہ سے تعلیم حاصل کی۔ وہ پہلی بار ۱۲۷۹ھ/۱۸۶۲ء میں اپنے والد کے ہمراہ اور دوسری بار ۱۲۹۶ھ/۱۸۷۹ء میں زیارت حرمین سے مشرف ہوئے مکہ معظمہ میں شیخ الشافعیہ سید احمد دحلان سے ان تمام علوم کی اجازت حاصل کی جو ان کو اپنے شیوخ سے حاصل تھی وہ کثیر الدرس اور کثیر التصانیف تھے۔ (۱۴) مولانا عبدالحی فرنگی محلی نے مقدمہ عمدة الرعاۃ فی حل شرح الوقایہ میں اپنی ۸۷ تصنیفات کے نام تحریر کیے ہیں ان کے فتاویٰ مجموعۃ الفتاویٰ کے نام سے تین جلدوں میں لکھنؤ سے ۱۸۸۹ء میں چھپ چکے ہیں۔ ہدیۃ العارفین میں ان کا نام محمد بن عبدالحی مذکور ہے الفوائد البہیہ اور نزہۃ الخواطر میں ان کا نام محمد عبدالحی مذکور ہے۔

نزہۃ الخواطر میں اصول و فروع میں ان کی کامل دسترس کو ان الفاظ سے بیان کیا گیا ہے: ”ولہ فی الاصول والفروع قوۃ کاملۃ وقدرة شاملہ، وفضیلۃ تامۃ، واحاطۃ عامۃ...“ (۱۵) ولی الدین ندوی کے مطابق انہوں نے التلویح و التلویح پر حاشیہ لکھا۔ (۱۶) اور امام لکھنوی نے خود اپنے اس حاشیہ کا ذکر کتاب النافع الکبیر میں۔ (۱۷) اور اسی طرح شیخ محمد عبدالباقی نے حسرة الفحول میں بھی اس کا تذکرہ کیا ہے۔ (۱۸) شیخ المرائی کے مطابق ان کی مجموعی تالیفات ۴۴۰ تک جا پہنچتی ہیں اور انہوں نے کتاب ”اکام النفاۃس فی اداء الاذکار بلسان فارس“ بھی اصول میں لکھی تھی۔ (۱۹) تذکرہ علمائے ہند میں اس طرح مذکور ہے۔ ”اکام النفاۃس فی اداء الاذکار فی لسان فارس۔ نزہۃ الخواطر میں اس کو عبدالحی کی فقہ وحدیث کی کتابوں کی فہرست میں شمار کیا گیا ہے۔“ (۲۰)

محمد حسن بن ظہور حسن بن شمس علی، بنی اسماعیل سنبھلی (۱۲۶۴ھ-۱۳۰۵ھ/۱۸۴۸ء-۱۸۸۸ء) نے سنبھل شہر میں ولادت و نشوونما اور وفات پائی اور پہلے سنبھل اور پھر رام پور اور بدایوں جا کر تعلیم حاصل کی۔ ان کے اساتذہ میں مفتی عبدالسلام سنبھلی، مولانا عبدالکریم خان، مولانا محمد قاسم نانوتوی، اور مولانا یونس علی بدایونی وغیرہ شامل ہیں وہ نول کشور پریس سے بھی وابستہ رہے۔ وہ حضرت عبداللہ بن سلام صحابی کی اولاد میں سے تھے اس لیے بنی اسرائیل کہلاتے تھے۔ (۲۱) انہوں نے مختلف مدارس عربیہ میں تدریس کرنے کے ساتھ کئی کتابیں بھی تصنیف کیں۔ انہوں نے ”شرح بالقول علی اصول الشاشی“ تالیف کی۔ (۲۲)

تذکرہ علمائے ہند کے مطابق انہوں نے اصول الشاشی پر حاشیہ لکھا تھا۔ (۲۳)

عباس قلی خان (متوفی ۱۳۰۵ھ بعدہ / ۱۸۸۷ء بعدہ) نے ”عمدة الحواشی علی اصول الشاشی“ لکھی جو اصل کتاب کے ساتھ چھپ چکی ہے۔ (۲۴)

عباس بن علی بن جعفر بن ابی طالب بن نور الدین بن نعمت اللہ موسوی، جزائری، تسری، لکھنؤی (۱۲۲۳ھ - ۱۳۰۶ھ / ۱۸۰۹ء - ۱۸۸۸ء) کے دادا جعفر بن طالب نے ہندوستان آکر لکھنؤ شہر میں سکونت اختیار کر لی تھی۔ علوم عقلیہ و نقلیہ میں مہارت حاصل کی۔ اور پھر امجد علی شاہ کے زمانہ میں مدرسہ سلطانیہ میں بھی تدریسی خدمات انجام دیں۔ ۱۲۶۱ھ / ۱۸۴۵ء میں دیوان وزارت میں افتاء کی ذمہ داری سونپی گئی۔ بادشاہ اودھ نے آپ کو تاج العلماء اور افتخار الفضلاء کا لقب دیا تقریباً ڈیڑھ سو کتاہیں لکھیں۔ اصول فقہ میں کتاب ”خلاصة جامع الأصول“ تالیف کی۔ (۲۵)

نواب محمد صدیق حسن خان بن علی ابن لطف اللہ ابو الطیب الحسینی البخاری قنوجی ہندی (۱۲۲۸ھ - ۱۳۰۷ھ / ۱۸۳۲ء - ۱۸۸۹ء) بریلی میں پیدا ہوئے اور پھر اپنے آبائی وطن قنوج آگئے پھر حصول علم و رزق کے لیے بھوپال آئے۔ ریاست بھوپال کی ملکہ نواب شاہجہاں بیگم سے نکاح کیا۔ آئمہ فقہ خاص کرامام ابو حنیفہ اور تصوف سے سخت بدگمان تھے مگر اس کے باوجود احناف کے طریقے پر نماز ادا کرتے۔ آمین بالجہر نہیں کہتے ہاتھ کو سینے پر نہیں باندھتے تکبیر تحریمہ کے سوار فغ یدین نہیں کرتے ایک ہی رکعت کا وتر کرتے اور تراویح میں ۸ رکعتیں پڑھتے۔ تقریباً تین سو کتاہیں اور کتاہیں بچے عربی، فارسی اور ہندی میں لکھے۔ المرائی نے ان کی اجتہاد و تقلید پر ان دو کتاہوں کا ذکر کیا ہے الاقلید لأدلة الاجتهاد والتقليد فی علم الاصول یہ کتاب مطبعہ الجوانب القطنیہ سے ۱۲۹۶ھ میں اور دوسری کتاب الطریقة المثلی فی الارشاد الی ترک التقليد و اتباع ماہو الاولی مطبعہ الجوانب آستانہ سے ۱۲۹۶ھ میں ۵۹ صفحات میں طبع ہوئی اور پھر دار ابن حزم بیروت سے ۱۴۳۱ھ میں ابو عبد الرحمن سعید معشائے کی تحقیق، تعلیق و تخریج احادیث کے ساتھ شائع ہوئی۔ نواب صاحب نے اپنے حالات میں کتاب البقاء المنن بالقاء المحن لکھی جو بھوپال سے شائع ہوئی جبکہ ان کی مکمل و مفصل سوانح عمری باثر صدیقی معروف بہ سیرت والا جاہی نے نام سے ان کے صاحبزادے نواب علی حسن خان بہادر نے چار جلدوں میں مرتب کی جو مطبع نول کشور لکھنؤ سے ۱۹۲۴ء - ۲۵ء میں شائع ہوئی۔ انہوں نے کتاب ”حصول المامول من علم الاصول“ لکھی جو کہ محمد بن عبد اللہ اشوکانی (متوفی ۱۲۵۰ھ / ۱۸۳۴ء) کی کتاب ”ارشاد الفحول الی تحقیق الحق من الاصول“ کی تلخیص ہے۔ (۲۶) ارشاد الفحول کی اہمیت کا اندازہ اس سے لگایا جاسکتا ہے کہ یہ کتاب مختلف مطابع سے کئی بار چھپ چکی ہے یہ کتاب مطبعہ الجوانب القطنیہ سے ۱۲۹۶ھ میں شائع ہوئی تھی۔ دکتور شعبان محمد اسماعیل کی تحقیق کے ساتھ دو جلدوں میں مصر، دار الکتبی (سن ندارد) سے، مطبع السعادة سے ۱۳۲۷ھ میں اور مصر مکتبہ المنیر یہ سے ۱۳۴۷ھ میں اور مصر مکتبہ الکلی سے ۱۳۵۶ھ میں اور ریاض، مکتبہ دار الفضیلة سے ۱۳۲۱ھ میں دو جلدوں میں ابو حفص سامی بن العرب الاثری مصری کی تحقیق و تعلیق کے ساتھ اور عبد اللہ بن عبد الرحمن السعد اور جامع ریاض کلیہ شریعہ کے استاد سعد بن ناصر بن عبد العزیز الشثری کی تقدیم کے ساتھ بھی طبع ہو چکی ہے۔

”حصول المامول“ پہلی مرتبہ قاہرہ دارالصحف سے مقتدی حسن الازہری کی تعلیق کے ساتھ ۱۲۰۶ھ-۱۹۸۵ء میں چھپی تھی۔ امام محمد بن علی الشوکانی (متوفی ۱۲۵۰ھ) نے بہت سے مقامات میں برصغیر کے پہلے اصولی صنفی الدین محمد بن عبد الرحیم بن محمد ہندی دہلوی الشافعی (۶۴۳ھ-۷۱۵ھ/۱۲۴۶-۱۳۱۵ء) کی کتاب نہایۃ الوصول الی علم الاصول سے نقل کیا ہے۔ جس کا ذکر دکتور محمد شعبان نے ارشاد الفحول کے تحقیقی مقدمہ میں کیا ہے۔ دراصل امام فخر الدین محمد بن عمر رازی (متوفی ۶۰۶ھ) نے ”المحصول فی علم الاصول“ تالیف کی۔ شیخ صنفی الدین نے ”نہایۃ الوصول الی علم الاصول“ کے نام سے اس کی شرح لکھی جو تین مجلدات پر مشتمل تھی۔ اور اب یہ شرح ”نہایۃ الوصول فی درایۃ الاصول“ کے نام سے صالح بن سلیمان الیوسف اور دکتور سعد بن سالم الشریح کی تحقیق کے ساتھ ۸ مجلدات میں مکتبۃ المکتبۃ التجاریہ (سن نداد) سے چھپ چکی ہے۔ السید ابوالحسن کشمیری امامی لکھنؤی معروف بہ امیر ابوصاحب (۱۲۶۰ھ-۱۳۱۳ھ/۱۸۴۴-۱۸۹۵ء) نے کتاب ”اسعاف المامول شرح زبدۃ الاصول“ تالیف کی جو ۱۳۱۲ھ میں لکھنؤ سے چھپ چکی ہے۔ (۲۷)

عبدالحق بن فضل حق بن فضل امام العری خیر آبادی حنفی (۱۲۴۴ھ-۱۳۱۶ھ/۱۸۲۸-۱۸۸۹ء) فن منطق و حکمت اور دوسرے علوم میں کمال رکھتے وہ علوم عقلیہ میں اپنے ہم عصروں میں ممتاز تھے وہ مولانا فضل حق خیر آبادی کے صاحبزادے اور شاگرد تھے جنہیں انگریزوں نے عذر کے الزام میں دریائے شور کی سزادی اور اسی اسیر و قید کی حالت میں آپ کا انتقال جزیرہ انڈمان میں ہوا۔ وہ رئیس رام پور کے دربار میں اعزاز کے ساتھ وابستہ تھے۔ (۲۸) جنگ آزادی ۱۸۵۷ء میں دہلی میں تھے والد کی گرفتاری پر لکھنؤ پہنچ کر پیری کی۔ خیر آباد، ٹونک، اور پھر مدرسہ عالیہ کلکتہ میں خدمات انجام دینے لگے۔ نواب کلب علی خان رامپوری کی خواہش پر رامپور آئے جہاں نواب نے ان کی شاگردی اختیار کی۔ وہ تقریباً چودہ برس تک حاکم مدافعہ اور مدرسہ عالیہ رامپور کے عمید رہے شاہ اللہ بخش تونسوی سے چشتیہ سلسلہ میں بیعت کی۔ انگریز حکومت نے انہیں شمس العلماء کا خطاب دیا۔ (۲۹) انہوں نے اصول فقہ میں کتابیں لکھیں جیسے شرح مسلم الثبوت للبخاری روکوثر میں لکھا ہے کہ ”مسلم الثبوت“ فقہ اور اصول فقہ سے متعلق ایک بلند پایہ کتاب ہے اور علامہ بحر العلوم اور دوسرے علماء نے اس پر حاشیے لکھے ہیں۔ (۳۰) ”مسلم الثبوت“ پر متعدد شروح لکھی گئیں۔ مثلاً: عبدالعلی محمد بن نظام الدین الانصاری الہندی (متوفی ۱۲۲۵ھ/۱۸۱۰ء) نے اس کی ایک عمدہ شرح لکھی اور اس کا نام ”فواتح الرحموت شرح مسلم الثبوت“ رکھا۔ (۳۱) کتب خانہ مدرسہ محمدی باغ دیوان صاحب مدراس میں جو ان کے خود تحریر کردہ مخطوطات ہیں ان میں ایک شرح مبادی المسلم دو جلدوں پر ہے۔ اس کی دوسری جلد کے مزید دس نسخے ہیں جن میں سے بعض مخطوطات پر شرح مبادی المسلم اور بعض پر فواتح الرحموت شرح مسلم الثبوت تحریر ہے۔ عبدالحق فرنگی محلی (متوفی ۱۱۸۷ھ/۱۷۷۳ء) نے بھی ”شرح مسلم الثبوت“ لکھی۔ (۳۲) محبت اللہ بن عبدالغفور العثماني الصدیقی بہاری حنفی (متوفی ۱۱۱۹ھ/۱۷۰۷ء) نے مسلم الثبوت لکھی اس کی اہمیت کا اندازہ اس سے بھی لگایا جاسکتا ہے کہ یہ کتاب مدراس میں بطور نصابی کتاب شامل رہی اس کتاب کے بارے میں کہا جاتا ہے کہ متاخرین علمائے اصول فقہ کے طریقہ تدوین پر لکھی جانے والی کتابوں میں سب سے زیادہ دقیق اور جامع کتاب ہے۔ اس میں ابن الہمام حنفی (متوفی ۸۶۱ھ/۱۴۵۶ء) کی ”التحریر“ اور تاج الدین السبکی شافعی

(متوفی ۷۷۱ھ/۱۳۶۹ء) کی کتاب جمع الجوامع کے انتہائی بیجا و اختصار کے باوجود بڑے واضح اور سہل انداز میں فقہی اصول

بیان کئے گئے ہیں۔ اس کے علاوہ شرح حصول المامول للنواب صدیق حسن خان (۳۳) بھی تالیف کی۔

سید محمد نذیر حسین محدث دہلوی زیدی (۱۲۲۰ھ-۱۳۲۰ھ/۱۸۰۵ء-۱۹۰۲ء) بہار کے ضلع مونگیر سورج گڑھ میں پیدا ہوئے عرصہ دراز تک دہلی میں رہے ان کا خاندان علم و فضل دولت و وجاہت میں ممتاز تھا۔ پٹنہ، دہلی، غازی پور، بنارس اور کانپور جا کر تعلیم حاصل کی۔ مولانا اخوند قندھاری اور مولانا جلال الدین ہروی سے معقولات کی کتابیں پڑھیں۔ فقہ حنفی مین عدیم النظر سمجھے جاتے تھے۔ سرسید احمد خان نے آثار الصنادید میں اصول فقہ میں ان کی دسترس کا خصوصیت کے ساتھ تذکرہ کیا ہے۔ اس کا اندازہ ان کے فتاویٰ سے بھی ہوتا ہے۔ انہوں نے مسجد اورنگ آبادی میں اپنا مستقل حلقہ درس قائم کیا جہاں اصول فقہ سمیت فنون درسیہ کے ہر شعبہ کی تعلیم دیتے۔ ان کے حلقہ درس میں ہندوستانی طلبہ کے علاوہ جاز، یمن، نجد، شام، حبش، افریقہ، تونس، الجزائر، کابل، غزنی، قندھار، پشاور، سمرقند، بلخ، بخارا، داغستان، ایشائے کوچک، ایران، خراسان، مشہد، ہرات اور چین وغیرہ کے طلبہ بھی شامل تھے۔ مولانا عبدالرقيب کے مطابق انہوں نے فن اصول فقہ پر کتاب معیار الحق تالیف کی تھی۔ (۳۴) دراصل یہ کتاب تقلید کے بارے میں ہے۔ مولانا ارشاد حسین رامپوری (۱۲۴۸ھ-۱۳۱۱ھ/۱۸۳۲ء-۱۸۹۳ء) نے انتصار الحق کے نام سے اردو زبان میں ۲۱۶ صفحات پر کتاب لکھی جو معیار الحق کا رد ہے۔ یہ کتاب آئین موجود ہے۔ (۳۵)

قاضی عبدالحق بن محمد اعظم کابلی حنفی (متوفی ۱۳۳۱ھ/۱۹۰۳ء) کی کابل میں ولادت و نشوونما اور بھوپال میں وفات ہوئی۔ ہندوستان کے مختلف شہروں کے علمی اسفار کئے علماء و مشائخ سے تحصیل علم کیا۔ حج زیارت کیلئے حرمین شریفین تشریف لے گئے۔ وہ شام و عراق بھی گئے۔ ہندوستان واپس آئے اور مدرسہ شاہجہانیہ میں استاد مقرر کئے گئے مفتی اور پھر قاضی کے منصب پر فائز کئے گئے انہوں نے کئی کتابیں بھی لکھیں۔ انہوں نے التلویح پر حاشیہ لکھا۔ (۳۶)

سید محمد حسین بن بندہ حسین بن محمد بن دلدار علی حسینی نقوی نصیر آبادی رحمۃ اللہ علیہ (۱۲۶۷ھ-۱۳۲۵ھ) لکھنؤ میں پیدا ہوئے۔ وہ شیعہ تھے فقہ، اصول، کلام اور تفسیر کی درسی کتب اپنے والد سے پڑھیں عراق کا سفر کیا اور علماء و مشائخ سے استفادہ کیا کئی سال تک تدریس کرتے رہے۔ انہوں نے زبدۃ الأصول کی شرح تالیف کی۔ (۳۷) دراصل زبدۃ الأصول کے مصنف بہاؤ الدین، محمد بن حسین بن عبدالصمد الحارثی العالی الہمدانی (متوفی ۱۰۳۱ھ/۱۶۲۲ء) ہیں۔ جو شام میں پیدا ہوئے اور طوس میں مدفون ہیں۔

ظہیر احسن بن سبحان علی نیوی عظیم آبادی حنفی (متوفی ۱۳۲۵ھ/۱۹۰۷ء) حصول علم کے لیے لکھنؤ گئے علامہ عبدالحق بن عبدالحکیم لکھنؤی اور دوسرے علماء سے استفادہ کیا۔ انہوں نے کتاب ”اوشحۃ الجید فی تحقیق الاجتہاد و التقليد“ تالیف کی۔ (۳۸)

عبدالحکیم بن محمد نور بن الحاج میرزا افغانی حنفی (۱۲۵۱ھ-۱۳۲۶ھ/۱۸۳۵ء-۱۹۰۸ء) نے ”تعلیقات علی شرح المنار للعلائی الحصکفی“ اور ابن عابدین پر حواشی لکھے۔ (۳۹)

عبداللہ حق حقانی بن محمد امیر دہلوی حنفی (متوفی ۱۳۳۴ھ/۱۹۱۵ء) فقیہ اور مفسر تھے پنجاب کے علاقہ انبالہ میں پیدا ہوئے۔ کانپور، مراد آباد، اور دہلی جا کر علماء و مشائخ سے اکتساب فیض کیا۔ دہلی میں تدریس کی۔ تفسیر حقانی سمیت کئی کتابیں بھی لکھیں۔ انہوں نے اصول فقہ میں کتاب ”الناسی شرح الحسامی لمحمد بن محمد الاخیسی فی الاصول“ تالیف کی جو ہندوستان سے ۱۳۱۰ھ میں چھپ چکی ہے۔ (۴۰) النامی مع الحسامی کراچی مکتبہ البشری سے ۳۶۰ صفحات میں ۱۳۳۰ھ/۲۰۰۹ء میں بھی چھپ چکی ہے۔ علامہ حسام الدین محمد بن محمد الاخیسی حنفی (متوفی ۶۴۴ھ/۱۲۴۶ء) نے ”المنتخب الحسامی“ لکھی یہ اصول فقہ میں ایک اہم کتاب ہے اس کا شمار جامع اور مشکل متون میں ہوتا ہے اس کی ایک خصوصیت مسائل کے بیان کرنے میں اختصار ہے۔ اس پر زیادہ تر حواشی، شروح و تعلیقات وغیرہ عربی، فارسی اور اردو زبانوں میں لکھے گئے۔ (۴۱)

احمد بن نفی علی بن رضا علی بن کاظم شاہ بن سعادت یا معروف بہ شاہ احمد رضا خان بریلوی حنفی (۱۲۷۲ھ-۱۳۴۰ھ/۱۸۵۶ء-۱۹۲۵ء) بریلی یونیورسٹی میں پیدا ہوئے۔ آپ کے آباؤ اجداد قندھار، افغانستان سے ہجرت کر کے پہلے لاہور اور پھر بریلی میں قیام پذیر ہو گئے۔ آپ کے والد اور دادا اپنے زمانے کے مشہور فقیہ و عالم تھے والد سے تعلیم حاصل کی جنہوں نے کم از کم ۲۵ کتابیں ضرورتاً تالیف کیں۔ آپ کے اساتذہ میں شاہ آل رسول مارہروی، علامہ احمد بن زینی دحلان مفتی مکہ مکرمہ، علامہ عبدالرحمن مکی، علامہ حسین بن صالح مکی وغیرہ بھی شامل ہیں۔ چودہ سال کی عمر میں علوم عقلیہ و نقلیہ میں کمال کر لیا تھا۔ اردو ہندی، فارسی اور عربی زبانوں میں فقہ و اصول فقہ سمیت ۵۰ سے زائد علوم و فنون پر سینکڑوں کتابیں لکھیں۔ وہ ۱۲۹۵ھ/۱۸۷۸ء میں پہلی بار اور پھر ۱۳۲۳ھ/۱۹۰۶ء میں زیارت حرمین شریفین کیلئے تشریف لے گئے۔ (۴۲)

اعلیٰ حضرت امام شاہ احمد رضا خان نے بحر العلوم عبدالحی لکھنوی حنفی (متوفی ۱۲۲۵ھ/۱۸۱۰ء) کی ”فواتح الرحموت شرح مسلم الثبوت فی اصول الفقہ“ پر حواشی لکھے جو تقریباً ۴۱ صفحات میں ہیں۔ اس کے غیر مطبوعہ نسخہ کی فوٹو اسٹیٹ کاپی میرے پاس موجود ہے جو کراچی میں ادارہ تحقیقات امام احمد رضا کی لائبریری سے حاصل کی گئی ہے۔ اس کا آغاز ان کلمات سے ہوتا ہے: قوله غوامض القرآن قدیراً ولقد تصدی لتخطبه فی إطلاق القدير غیرہ.... وفیه خلف والراحج المنع..... اعلیٰ حضرت فاضل بریلوی نے اس کتاب کے حوالے اپنی دوسری کتابوں میں بھی دیے ہیں جس سے کتاب کی ان کی طرف نسبت درست ہونے کی تصدیق ہو جاتی ہے مثلاً وہ اپنی کتاب ختم نبوت میں ایک مسئلہ کی وضاحت میں فرماتے ہیں: وقد تکلمت فی المسئلة علی هامش فواتح الرحموت شرح مسلم الثبوت لبحر العلوم بما یکفی ویشفی فانی اجدنی فیہا ارن وامل الی قول ساداتنا الاشعرية رحمهم الله تعالی ورحمنا بهم جميعا والله اعلم بالصواب فی کل باب [میں نے فواتح الرحموت شرح مسلم الثبوت کے حاشیہ پر یہ مسئلہ کھول کر بیان کر دیا ہے وہاں میں نے اشعریہ کی طرف میلان کا اظہار کیا ہے] (۴۳) واضح رہے کہ مسلم الثبوت اور اس کی شرح فواتح الرحموت متعدد بار چھپ چکے ہیں جیسے مطبع بلاق مصر سے ۱۳۲۲ھ میں دو جلدوں میں، دارالکتب العلمیہ بیروت سے ۱۴۲۳ھ میں عبداللہ محمود محمد عمر کی تحقیق کے ساتھ، اور دارالارقم بن ابی الارقم لبنان سے (سن) شیخ محمد رمضان کے اعتناء سے دو جلدوں میں چھپ چکے ہیں۔

اس کے علاوہ امام شاہ احمد رضا خان نے فقہ میں ”فتاویٰ رضویہ“ تالیف کی۔ یہ کتاب تخریج اور عربی عبارات کے ترجمہ کے ساتھ رضا فاؤنڈیشن جامعہ نظامیہ لاہور سے ۲۰۰۶ء میں ۳۰ جلدوں میں شائع ہو چکی ہے اس میں جگہ جگہ اصول فقہ کی بحثیں اور مسائل منتشرہ صورت میں نظر آتے ہیں۔ وہ مسلم الثبوت، فواتح الرحموت سمیت اصول فقہ کی بنیادی کتابوں سے عبارات نقل کر کے استدلال و استنباط کرتے ہیں۔ فتاویٰ رضویہ میں تقلید کے ساتھ ساتھ اجتہادی رنگ بھی نمایاں نظر آتا ہے شاہ احمد رضا اپنے فتاویٰ میں اصول فقہ اور فتاویٰ نویسی کے اصول و آداب المفتی کی پابندی کرتے ہوئے فقہائے سلف سے اختلاف بھی کرتے ہیں۔

ابوبکر بن عبد الرحمن بن محمد بن شہات الدین العلوی الحسینی شافعی (متوفی ۱۲۶۲ھ-۱۳۴۱ھ/۱۸۴۶ء-۱۹۲۲ء) حضرموت میں ولادت اور حیدرآباد دکن میں وفات ہوئی۔ انہوں نے ”الترباق النافع بإيضاح وتكميل مسائل جمع الجوامع“ تالیف کی یہ کتاب دو اجزاء میں ہے اور حیدرآباد دکن سے ۱۳۱۷ھ میں طبع ہو چکی ہے۔ (۴۳)

سید ابوالحسن بن نقی شاہ ابن امیر شاہ رضوی لکھنؤی، کشمیری رحمۃ اللہ علیہ (۱۲۶۱ھ-۱۳۴۲ھ/۱۸۴۹ء-۱۹۲۳ء) شیعہ عالم تھے ان کی لکھنؤ میں ولادت ونشو و نما ہوئی حج و زیارت کیلئے حرمین شریفین تشریف لے گئے۔ زیارت کے لیے کربلا گئے وہاں عراق کے علماء سے علم و فیض حاصل کیا پھر ہندوستان واپس آ کر درس و تدریس میں مشغول ہو گئے بہت سی کتابیں تصنیف کیں۔ آپ نے واسعاف المأمول شرح زبدة الأصول تصنیف کی۔ (۴۵)

قیام الدین، عبد الباری بن عبد الوہاب بن عبد الرزاق انصاری فرنگی محلی لکھنؤی (۱۲۹۵ھ-۱۳۴۲ھ/۱۸۷۸ء-۱۹۲۵ء) لکھنؤ میں پیدا ہوئے۔ ہندوستان کے علماء سے اکتساب علم کیا اور پھر ۱۳۲۲ھ میں حج و زیارت کے لیے حرمین شریفین تشریف لے گئے وہاں کے مشائخ سے حدیث کی سند حاصل کی۔ ان کی کوششوں سے فرنگی محلی میں مدرسہ نظامیہ کی بنیاد رکھی گئی۔ وہ وہاں تدریس، تصنیف و تالیف میں مشغول ہو گئے۔ اصول فقہ میں کتاب ملہم الملکوت شرح مسلم الثبوت لکھی۔ (۴۶)

مولانا حکیم سید برکات احمد ٹوکی (متوفی ۱۳۴۷ھ/۱۹۲۹ء) ٹوٹک میں پیدا ہوئے مناظر حسن گیلانی ان کے شاگردوں میں سے تھے۔ ان کی ۲۸ تصانیف (مطبوعہ اور غیر مطبوعہ) شمار کی گئی ہیں جو عربی، اردو اور فارسی میں ہیں ان کی غیر مطبوعہ تصانیف میں تنویر المنار شامل ہے جو مولانا بحر العلوم کی شرح منار (فارسی) کا عربی ترجمہ ہے۔ (۴۷)

حکیم نجم الغنی خان رامپوری (۱۲۷۶ھ-۱۳۵۱ھ/۱۸۵۹ء-۱۹۳۲ء) کی رامپور میں ولادت و وفات ہوئی۔ انہوں نے تاریخ اودھ پر بھی کتاب لکھی تھی جو مطبع نول کشور لکھنؤ سے ۱۹۱۹ء میں شائع ہوئی۔ انہوں نے ”مزید الغواشی شرح أصول الشاشی“ یہ اردو زبان میں اصول الشاشی کی ایک بہترین شرح ہے یہ کتاب میر محمد کتب خانہ کراچی (سن ندارد) سے چھپ چکی ہے۔ بعد میں طلبہ کی سہولت و آسانی اور استفادہ کے پیش نظر اس کتاب کو کچھ تغیر و تبدل کے ساتھ، متن کی عبارت کو ٹکڑوں میں کر کے سوالیہ، جوابیہ انداز پر اسحاق صدیقی نے مرتب کیا اور اس کا نام ”معلم الاصول“ رکھا جسے مکتبہ شرکت علمیہ ملتان نے شائع کیا۔

فضل حق بن عبدالحق رامپوری حنفی (۱۲۷۳ھ-۱۳۵۸ھ) کی رامپور میں ولادت و وفات ہوئی۔ قرآن کریم حفظ کیا۔ بریلی، علی گڑھ اور رامپور میں تعلیم حاصل کی۔ رامپور کے مدرسہ عالیہ کے صدر مدرس رہے۔ اس کے علاوہ کلکتہ میں بھی تدریس کی۔ کئی

کتابیں لکھیں۔ انہوں نے ”التلویح“ پر حاشیہ لکھا۔ (۴۸)

مشتاق احمد بن مخدوم بخش بن نوازش علی حنفی انصاری، انیسویں (۱۲۷۳ھ-۱۳۶۰ھ/۱۸۵۶ء-۱۹۴۱ء)، سہارن پور کے علاقہ انیٹھ میں پیدا ہوئے۔ علم حاصل کیا اور تدریس کی۔ انہوں نے کتاب رقیق الطریق فی أصول الفقہ تالیف کی۔ (۴۹)

سید سبط حسین بن رمضان علی حسینی سبزواری جانی لکھنوی (متوفی ۱۳۶۷ھ/۱۹۴۷ء) شیعہ عالم تھے ان کی لکھنؤ میں ولادت و شوٹما ہوئی۔ شیخ ابوالحسن بن بندہ حسین وغیرہ سے علوم عقلیہ و نقلیہ میں کمال حاصل کیا۔ عراق جاکر مرزا محمد حسین شہرستانی سے استفادہ کیا اجتہاد کی اجازت حاصل کی اور پھر ہندوستان واپس آکر درس و تدریس، تصنیف و تالیف میں مشغولیت اختیار کی نزہۃ الخواطر میں ہے ”و کانت له الید الطولی فی اصول الفقہ“ (ترجمہ اصول فقہ کے مسائل میں انہیں مہارت حاصل تھی)۔ انہوں نے کتاب منہاج الاصول تالیف کی۔ (۵۰)

قاضی ظفر الدین بن امام الدین لاہوری حنفی (چودھویں صدی ہجری) علوم عقلیہ و نقلیہ میں مہارت حاصل کی اور پھر لاہور شہر کے مدرسہ عالیہ میں مدرس کی حیثیت سے خدمات انجام دیتے رہے۔ وہ لاہور سے عربی زبان میں ایک ماہانہ رسالہ ”نسیم الصبا“ بھی نکالتے تھے۔ انہوں نے کئی کتابیں لکھیں۔ فن اصول فقہ میں نبیل المرام فی اصول الأحکام لکھی۔ (۵۱)

عبدالکریم ٹوکی حنفی (چودھویں صدی ہجری) پیشہ کے لحاظ سے خطاط تھے عربی لغت اور اشعار کی تفتیح میں مہارت رکھتے تھے۔ نزہۃ الخواطر میں ہے: ”منہا شرح علی رسالۃ الشیخ اسماعیل بن عبد الغنی الدہلوی فی أصول الفقہ“۔ (۵۲)

(ترجمہ فن اصول فقہ میں شیخ اسماعیل بن عبدالغنی دہلوی کی کتاب کی شرح لکھی)۔ شیخ محمد علی حیدر آبادی رحمۃ اللہ علیہ (۱۲۵۵ھ-وفات چودھویں صدی ہجری) عاقہ مشہد کے دیہات طلس میں پیدا ہوئے عراق و نجف کے علماء سے علم حاصل کیا۔ حرمین شریفین حج و زیارت کے لیے تشریف لے گئے ممبئی اور پھر حیدر آباد جاکر مستقل رہائش اختیار کر لی۔ وہ مسلک شیعہ تھے۔ فن اصول فقہ میں کتاب مفاتیح الاصول تالیف کی۔ (۵۳)

خلاصہ یہ کہ برصغیر کے علمائے کرام نے علم اصول فقہ کی تعلیم و تعلم کے لیے ہندوستان کے مختلف شہروں کے سفر کیے اور کبھی اپنے شہر سے سکونت ترک کر کے دوسری جگہ آباد ہو گئے۔ متعدد اہل اصول نے حجاز مقدس جاکر حج و عمرہ کی ادائیگی کے ساتھ ساتھ وہاں طویل قیام کیا حرمین شریفین کے اور وہاں مختلف ممالک سے آئے ہوئے علماء سے اکتساب فیض کیا۔ اور عثمانیوں کے قائم کردہ کتب خانوں سے بھرپور استفادہ کیا۔ ہندوستان واپس لوٹنے والے علمائے اہل اصول درس و تدریس، تصنیف و تالیف اور علمی حلقوں میں مشغول ہو گئے۔ اس مقالہ میں برصغیر کے ان ستائیس کی فن اصول فقہ پر انتیس کتابوں کی نشاندہی کی گئی ہے جن کا تعلق چودھویں صدی ہجری سے تھا۔ اس دور کے اکثر اہل اصول حنفی المذہب تھے۔ اہل اصول اور کتابوں کی تعداد سے یہ نہیں سمجھنا چاہئے کہ صرف یہی تحریری خدمات رہی ہوں گی۔ فن اصول فقہ میں درس و تدریس اور حل المسکلات میں تو بہت سے اساتذہ و مشائخ کا تذکرہ ملتا ہے لیکن جن اہل اصول کی تصنیف و تالیف کے بارے میں ہمیں آگاہی ہو سکی صرف ان کا ذکر کرنے پر اکتفا کیا گیا ہے۔ اور یہ بھی ممکن ہے کہ اس فن کی بہت سی کتابیں اور وہ کتابیں جن میں اس صدی کے اہل اصول کی تحریری خدمات قلمبند ہوں وہ بے

توجہی، ناقدری اور حوادث زمانہ کی نذر ہو کر مفقود ہو گئی ہوں یا اب بھی کہیں مخطوطات کی صورت میں علماء و بائین کی توجہ کی منتظر ہوں۔ بہر حال چودھویں صدی ہجری میں برصغیر کے علماء و مشائخ نے اپنی بساط کے مطابق، سیاسی، معاشی و معاشرتی انحطاط کے باوجود گرانقدر خدمات انجام دیں۔ اس دور کے اہل اصول نے زیادہ تر توجہ ماضی میں لکھی گئی ان کتابوں (جیسے اصول بزدوی، حسامی، المنار، تلوت و توضیح، الشاشی) کی تشریحات، حواشی و تعلیقات وغیرہ پر مرکوز رکھی جو خراسان اور ماوراء النہر میں متداول تھیں اور وہاں کے اہل اصول نے ان کتابوں کو ہندوستان میں درس و تدریس کے ذریعے متعارف کروایا تھا۔ اور اصول فقہ کی ان کتابوں کو عصری جامعات کی بعض کلیات میں بھی شامل نصاب کیا گیا ہے اس لیے گذشتہ کئی عشروں سے علمائے کرام دینی مدارس کے نصاب میں شامل اصول فقہ کی کتابوں کے اردو زبان میں ترجموں، ان کی تلخیص و تسہیل میں مصروف نظر آتے ہیں۔

حوالہ جات و حواشی

- ۱۔ محمد مظہر بقا، معجم الاصولیین (مکتبہ المکتبہ، جامعہ ام القریٰ ۱۴۱۲ھ) ج ۱، ص ۲۷۴-۲۸۳
- ۲۔ فاروق حسن، فن اصول فقہ کی تاریخ، عہد رسالت تا عہد حاضر (کراچی، دارالاشاعت ۲۰۰۶ء) ص ۲۳۵-۲۳۱۔ ۳۔ ایضاً
- ۴۔ الحسنی، عبدالحی بن فخر الدین، نزہۃ الخواطر (بیروت، دار ابن حزم، ۱۹۹۹ء) ج ۲، ص ۱۷۱-۱۷۰
- ۵۔ فاروق حسن، برصغیر میں فن اصول فقہ کا ارتقائی و تحقیقی مطالعہ، مجلۃ الکلیۃ الشرعیہ اور نیٹیل کالج میگزین، لاہور، ۲۰۱۰ء ص ۱۷۰-۱۷۱
- ۶۔ فن اصول فقہ کی تاریخ، ص ۲۲۹-۲۳۵
- ۷۔ بغدادی، اسماعیل باشا، ہدیۃ العارفين فی اسماء المؤلفين و آثار المصنفين (بیروت، دار الفکر، ۱۴۰۲ھ) ج ۵، ص ۵۴
- ۸۔ برصغیر میں فن اصول فقہ کا ارتقائی و تحقیقی مطالعہ، ص ۱۷۶-۱۷۱ ۹۔ نزہۃ الخواطر، ج ۶، ص ۷۰۹ ۱۰۔ نزہۃ الخواطر، ج ۶، ص ۷۰۹،
- ۱۱۔ فاروق حسن، مغلیہ دور کے عہد زوال میں فن اصول فقہ کا ارتقائی مطالعہ (پشاور، شیخ زید مرکز اسلامی، جون، ۲۰۱۲ء) ص ۸۲-۸۵
- ۱۲۔ نزہۃ الخواطر، ج ۶، ص ۸۵۴ ۱۳۔ نزہۃ الخواطر، ج ۸، ص ۱۲۰
- ۱۴۔ رحمان علی، مولوی، تذکرہ علمائے ہند/ مرتبہ و ترجمہ محمد ایوب قادری (کراچی، پاکستان ہٹاریکل سوسائٹی، ۲۰۰۳ء) ص ۲۵۶-۲۵۵
- ۱۵۔ نزہۃ الخواطر، ج ۸، ص ۲۶۸ ۱۶۔ ندوی، ولی الدین، الامام عبدالحی لکھنوی (دہلی، دارالقلم، ۱۹۹۵ء) ص ۱۹۵ ۱۷۔ ایضاً ۱۸۔ ایضاً
- ۱۹۔ الفتح المبين فی طبقات الاصولیین، ج ۳، ص ۱۵۸ ۲۰۔ نزہۃ الخواطر، ج ۸، ص ۱۲۷-۱۲۶ ۲۱۔ تذکرہ علمائے ہند، ص ۲۸۱
- ۲۲۔ نزہۃ الخواطر، ج ۸، ص ۱۳۵۵-۱۳۵۴ ۲۳۔ حاشیہ تذکرہ علمائے ہند، ص ۲۸۱ ۲۴۔ معجم الاصولیین، ج ۱۲-۱۱
- ۲۵۔ نزہۃ الخواطر، ج ۸، ص ۱۲۵۶-۱۲۵۵ ۲۶۔ نزہۃ الخواطر، ج ۸، ص ۱۲۵۰-۱۲۴۹ ۲۷۔ معجم الاصولیین، ج ۲، ص ۲۳
- ۲۸۔ نزہۃ الخواطر، ج ۸، ص ۱۲۶۳ ۲۹۔ تذکرہ علمائے ہند، ص ۲۷۶
- ۳۰۔ محمد اکرم، شیخ، روکوٹر، (لاہور، ادارہ ثقافت اسلامیہ، ۱۹۷۹ء) ص ۴۷۶ ۳۱۔ معجم الاصولیین، ج ۱، ص ۲۲۴ ۳۲۔ ایضاً
- ۳۳۔ گیلانی، مناظر احسن، پاک و ہند میں مسلمانوں کا نظام تعلیم و تربیت (لاہور، مکتبہ رحمانیہ، بن نادر) ج ۱، ص ۳۶۶-۳۵۶،
- ۳۴۔ حقانی، عبدالرقيب، ارض بہار اور مسلمان (کراچی، علمی اکیڈمی فاؤنڈیشن، ۲۰۰۴ء) ص ۱۷۱-۱۷۲
- ۳۵۔ <http://archive.org/stream/IntisarulHaq/IntisarUlHaq#page/n413/mode/2up>
- ۳۶۔ نزہۃ الخواطر، ج ۸، ص ۱۲۶۴ ۳۷۔ نزہۃ الخواطر، ج ۸، ص ۱۳۵۷ ۳۸۔ نزہۃ الخواطر، ج ۸، ص ۱۲۵۶
- ۳۹۔ نزہۃ الخواطر، ج ۸، ص ۱۲۶۴ ۴۰۔ نزہۃ الخواطر، ج ۸، ص ۱۲۶۴ ۴۱۔ فن اصول فقہ کی تاریخ، ص ۳۱۹-۳۱۸
- ۴۲۔ نزہۃ الخواطر، ج ۸، ص ۱۱۸۲-۱۱۸۰،
- ۴۳۔ ریلوی، احمد رضا خان، مجموعہ رسائل (کراچی، مدینہ پبلشنگ کمپنی، ۱۹۷۵ء) ج ۳، ص ۳۶۳ ۴۴۔ معجم الاصولیین، ج ۱، ص ۷
- ۴۵۔ نزہۃ الخواطر، ج ۸، ص ۱۱۶۶ ۴۶۔ نزہۃ الخواطر، ج ۸، ص ۱۲۵۹
- ۴۷۔ خان، ساجد حسن، علمائے ٹوٹک کی دینی و علمی خدمات (پی ایچ ڈی مقالہ) سندھ یونیورسٹی جامشورو (۲۰۰۳ء) ص ۸۱-۷۳
- ۴۸۔ نزہۃ الخواطر، ج ۸، ص ۱۳۲۶ ۴۹۔ نزہۃ الخواطر، ج ۸، ص ۱۳۸۰ ۵۰۔ نزہۃ الخواطر، ج ۸، ص ۱۲۳۳
- ۵۱۔ نزہۃ الخواطر، ج ۸، ص ۱۲۵۴ ۵۲۔ نزہۃ الخواطر، ج ۸، ص ۱۲۹۰ ۵۳۔ نزہۃ الخواطر، ج ۸، ص ۱۳۶۸